




Хвала Хрысту! Я хачу падзяліцца з Вамі сваімі ўражаннямі, якія мне і многім жыхарам Маладзечна давялося адчуць і перажыць летась. Гаворка ідзе аб візітацыі абраза Езуса Міласэрнага ў наш горад. “Езу, давяраю Табе!” – гэтыя сардэчныя словы сталі сапраўдным дэвізам для маладзечанцаў з парафіі св. Юзафа ў перыяд падрыхтоўкі да ўрачыстай сустрэчы з абразом Езуса Міласэрнага. А рупліва рыхтаваліся ўсе: пачынаючы ад нашага ксяндза прэлата Эдмунда Даўгіловіча-Навіцкага і завяршаючы самымі маленькімі парафіянамі. Бо гэта ж сапраўды падзея ў жыцці кожнага католіка! Сам Езус Міласэрны дае нам магчымасць сустрэцца, адчуць і зразумець важнае, задумацца аб вечных хрысціянскіх каштоўнасцях. Або проста ў нашым тэхнагенным, інфармацыйным, імклівым жыцці з’яўляецца момант, каб спыніцца і ўзважыць свае “дасягненні”, азірнуцца назад і знайсці час на прабачэнне і просьбу... † Аб гэтых важных акалічнасцях кожны чалавек абавязкова зразумее дзесьці напрыканцы жыцця, але як цудоўна прыйсці да гэтага разумення намога раней, калі штосьці яшчэ можна выправіць! Вось такая магчымасць, такі шанец і быў у нас, маладзечанцаў. Усё пачалося з чарговага дэканальнага спаткання, якое адбылося на пачатку чэрвеня мінулага года. Важна было абмеркаваць усе арганізацыйныя пытанні, каб годна прывітаць цудоўны абраз.

Урачыстая сустрэча адбылася 12 чэрвеня ў касцёле св. Юзафа. Абраз Езуса Міласэрнага прыбыў да нас з Бабруйска. Наша радасць ад сустрэчы была яшчэ большая, бо на ўрачыстасць завітаў Мітрапаліт Мінска-Магілёўскай архідыяцэзіі арцыбіскуп Тадэвуш Кандрусевіч. У нас была цудоўная магчымасць павіншаваць шаноўнага арцыбіскупа з 30-гадовым юбілеем святарства і выказаць шчырыя словы ўдзячнасці за аддаанае служэнне Богу і людзям.

У адной са сваіх апошніх кніг “Будзь воля Твая” Мітрапаліт Тадэвуш Кандрусевіч напісаў, што “корань слова «святар» – «святые», а галоўнае заданне святара – несці святасць у свет дзеля яго духоўнага аднаўлення”. Сапраўды, нашы святары сваім духоўным служэннем спрыяюць нам, свецкім людзям, каб мы маглі адчуць і зразумець шчасце сакраментальнага яднання чалавека з Богам, мець надзею на вяртанне свабоды і годнасці для нас – дзяцей Божых.

Тое, што ў вялікую ўрачыстасць Спаслання Святога Духа мы маглі яшчэ і сэрцам прывітаць абраз Езуса Міласэрнага, – гэта адна з праяў духоўнага выхавання, выражэнне клопату і апекі з боку нашых святароў. Мы ж, у сваю чаргу, стараліся як мага

прыгажэй і дастойней выразіць свае пачуцці і настрой: касцёл і тэрыторыю вакол яго прыгожа і святочна аздобілі кветкамі і стужкамі, жанчыны з аб'яднання "Легіён Марыі" сплялі з дубовых галінак вянок, дзеці апранулі белыя ўбранні. Як заўсёды ліліся і краналі душу шчымлівыя арганная мелодыя і песні. Цэлы тыдзень вернікі нашага дэканата мелі магчымасць адараваць у малітве абраз Езуса Міласэрнага. На каленях перад Яго святым абліччам стаялі і праваслаўныя, і католікі. Езус Міласэрны чуў просьбы і словы прабачэння ад дарослага і малога, ад тых, хто практыкуе сваю веру, і тых, хто прыходзіць у святыню толькі па вялікіх святах. Галоўнае – паспець кожнаму звярнуцца да Бога! Ён абавязкова пачуе!